

૦૮) આફતો, દુષ્ટાચાર તેમજ દુષ્ટત્યોથી રક્ષણ મેળવવા માટે
હઝરત (અ.)ની દુઆ

બિસ્મિલ્લાહિર રહમાનિર રહીમ

યા અલ્લાહ ! હું તારું રક્ષણ માગું છું લાલચના અતિરેક સામે, ગુસ્સાની અતિશયતા સામે, ઈર્ષાના અટકચાળા સામે, સંતોષની ઉણપ સામે, અવિવેક સામે, મનની ઈચ્છાઓની અધિકતા સામે, પૂર્ણગ્રહના પ્રભુત્વ સામે, ઈચ્છાઓ ને બુધ્ધિનું અનુસરણ કરવા સામે, હિદાયતનું ઉલ્લંઘન કરવા સામે, ગફલતની ઊંઘને તેમજ ઠાઠમાઠને પસંદ કરવા સામે, અસત્યને સત્ય પર પ્રાથમિકતા આપવા સામે, અપરાધોનું સમર્થન કરવા સામે, શ્રીમંતોના જેવા અભિમાન સામે, નિર્ધનોને તુચ્છ સમજવા સામે અને પોતાના આશ્રિતોની સારસંભાળ ન લેવા સામે અને જે અમારી સાથે ઉપકાર કરે તેનો અપકાર કરવા સામે, અને એ વાત સામે પણ (અમે તારો આશરો માગીએ છીએ) કે અમે કોઈ અત્યાચારીની મદદ કરીએ અને આફતગ્રસ્ત માણસની ઉપેક્ષા કરીએ અથવા તો એવી બાબતનો નિર્ણય કરીએ જેનો અમને અધિકાર નથી અથવા ધર્મમાં જોયા-જાણ્યા વિના હસ્તક્ષેપ કરવા સામે.

અને અમે તારો આશરો માગીએ છીએ એ બાબત સામે કે અમે કોઈને દગો દેવાનો સંકલ્પ કરીએ અથવા અમારા આ'માલ (સદ્કૃત્યો) પર ઘમંડ કરીએ અને અમારી તમન્નાઓનો પાલવ વધુને વધુ વિસ્તૃત કરવા જઈએ. અને અમે તારો આશરો માગીએ છીએ મનમાં મેલ રાખવા તેમજ નાના અપરાધોને તુચ્છ સમજવા સામે અને (અમે આશરો માગીએ છીએ) એ વાત સામે કે શયતાન અમારા પર પ્રભુત્વ પ્રાપ્ત કરી લે અથવા જમાનો અમને મુશ્કેલીમાં મૂકે અથવા શાસક તેના અત્યાચારોનું લક્ષ્યસ્થાન અમને બનાવે. અને અમે તારી પાસે આશરો માગીએ છીએ ઉડાઉપણામાં પડવા સામે અને જરૂર મુજબની આજીવિકા ન મળી રહેવા સામે. અને અમે તારો આશરો માગીએ છીએ દુશ્મનોને થયેલ નુકસાન પર ખુશ થવા સામે, અમારા સમક્ષોને એકત્ર કરવા સામે,

કપરા સંજોગોમાં જિંદગી વ્યતીત કરવા સામે અને આખેરતનું ભાથું તૈયાર કર્યા વગર મરી જવા સામે, અને તારો આશરો માગીએ છીએ, મોટો પસ્તાવો, મહા આફત, સૌથી ખરાબ અભાગીપણું, ખરાબ પરિણામ, સવાબથી વંચિત રહેવા અને અઝાબ આવવા સામે,

યા અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને અને સઘળા મોમિન પુરૂષો તેમજ સ્ત્રીઓને તારી રહેમતની છત્રછાયામાં રાખજે અને એ બધા જ અનિષ્ટોથી દૂર રાખજે. યા અલ્લાહ કે જે દયા કરનારાઓમાં સૌથી વધુ દયા કરનાર છે. ★